

Merħba! Il-Papa jistieden lil kulħadd, ikun xi jkun it-twemmin tiegħu, sabiex ningħaqdu flimkien u nitolbu:

**Biex kulħadd jagħti s-sehem tiegħu għall-ġid komuni u għall-bini ta' soċjetà li tqiegħed il-persuna umana fiċ-ċentru tagħha.**



## Ningabar:

Insib post kwiet u nieħu ftit tal-ħin biex nieqaf u nirrifletti. Naħseb dwari nnifsi, dwar il-familja u l-ħbieb tiegħi. Niftakar f'min insibha faċli ngħix magħhom jew f'min hu speċjali għalija. Imbagħad naħseb f'dawk li nsibha iebes magħhom, li nqishom diffiċli u forsi anke inferjuri. Wara naħseb kif kien iġib ruħu Ġesù ma' nies hekk, kieku kien minflok. Kien jagħmel distinzjoni bejn in-nies jew kien jagħti l-istess importanza lil kulħadd?



## Fatt ċkejken:

Kull min jaf lil Rose u lil Evan jgħidlek li m'huma xejn mingħajr binthom Maria. Maria hija l-iżgħar fost it-tliet itfal tagħhom u għandha 20 sena. Twieldet b'dizabbiltà severa u tiddependi għal kollox mill-ġenituri tagħha; għandha bżonn min jieħu ħsiebha kontinwament. Rose u Evan qabżu l-50 u ma jsibuhx faċli trabbi persuna għamja, ma tikkomunikax, fil-*wheelchair*, inkontinenti u tiekol bit-*tube*. Konxji li minħabba l-kundizzjoni tagħha faċli jkollha l-infezzjonijiet u kumplikazzjonijiet oħra. Sintendi l-kura ta' din it-tifla tagħhom tgħejjihom, anke għax ftit tħallilhom ħin għal affarijiet oħra. Madankollu kemm Rose u kemm Evan ma jgħix mingħajr Maria tagħhom u ma jmorru mkien mingħajrha. Għalkemm mhux possibbli l-komunikazzjoni normali, Rose u Evan tgħallmu jagħrfu x'għandha bżonn mill-ġesti partikolari tagħha. Jieħdu ħsiebha b'rispett u dinjità kbira u jagħmlu minn kollox biex iżommu l-maħbuba tagħhom komda u ferħana.



Il-ġirien tagħhom ġieli kkummentaw li din il-familja għandha sservi ta' eżempju għal kulħadd. "Kemm ikun hawn aktar serħan il-moħħ", jgħidulek, "kieku l-ewwel ħsieb tas-soċjetà kollha jkun kif ha twennes lil kull individwu u tqajjmu fuq saqajh ħalli jħossu maħbub u importanti".



## Naħseb ftit:

Biċċa opra kbira din ta' Rose u Evan bil-mod ta' kif jieħdu ħsieb ta' binthom minkejja l-ħafna sfidi li jkollhom jaffaċċjaw. Naf lil xi ħaddieħor bħalhom?



## Nitlob:

Mulej għinni nifhem li soċjetà tinbena mhux tant għax jizjed il-qligħ iżda aktar għax jizjed l-għajnuna u l-attenzjoni għal xulxin.



## Kliem ta' dawl:

"Kull persuna hija sabiħa u prezzjuża; jixirqilha kull dinjità u rispett, u jistħoqqilha s-sliem, l-hena u l-imħabba". (Bryant McGill)



## X'nista' nagħmel:

Ingib quddiem għajnejja n-nies li spiss niltaqa' magħhom u kif naħsibha dwarhom. Hemm xi ħadd li ma nirrispettahx? Xi ħadd li nqisu anqas mill-oħrajn? Waqt li niftakar li dik il-persuna tagħmel parti mill-ulied ta' Alla u li għal Alla kulħadd indaqs, x'nista' nagħmel biex intejjeb l-imġiba tiegħi?